

Regelmatig presentere vieër os “Bie Wieze Van Sjpreëke”, in de Trompetter. Vier nuëdige jieëdere oet om hie aan deel te numme. Doer ´n sjtukske te sjrieve en noa onge sjtong e-mail adres te sjikke, of om ´ns langs te komme op een van os oavende; de 2^e moandig van de moand om 20.00 oer Schoolstraat 4 in Broenssem.

Adam en Eva

D'r Adam en 't Eva ligke same in 't paradies te genete van de zón.
Zeët d'r Adam “Eva ich hoat van dich”.
Antwoad 't Eva, “van weë angesj ?”

Thei Janssen

De biste sjuërluuj sjtong aan de kantj!

Ummer went d'r get wurd gedoan of georganiseerd,
Zunt d'r weer luuj die alles beëter wete!
Diezelfde luuj die dan ooch ongegeneerd,
Vuur op lope in 't sjpervuur dat criticasters afsjeete!

Die luuj die-ste alleen zelf nurges vuur kins vange,
Mér die waal van angere 't onmeugelikke verlange!
Ze vertille dich precies wat allemoal neet good geet,
Alleen zelf dont ze nieks om dat te verbeëtere en dat tot os groeët verdreet!

Die luuj zunt ooch de bekinde paradepeerdjes die mit de borst vuur oet lope,
Zoeë lang es het good geet wilt dat dan zigke,
Want zoeë gouv es 't sjelech geet, zint ze vlot vertrokke,
Es gevraagd wurd om dat oet te ligke!

't Is neet zoeë lestig om kritiek op wat anger luuj dont te geëve,
D'r zunt zelfs luuj die doa gans good van leëve!
Zoeë wie vier wete sjtong de biste sjuërluuj aan de kantj,
Mér ze vergeëte get en veuële zich dus noeëts zelf aan de tandj!

Zelf ins inne kieër in actie komme,
Dat blieve die luuj ummer verdomme!
Ze zouwe zieltjes kinne winne,
Es ze zelf urges aan zouwe beginne!

Mér dan zouwe ze hun ege ego op zieë motte zitte,
En ins get minder op de spotlights motte litte!
Dat kinne die luuj absoluut neet opbringe,
Dus vier blieve d'r mér ummer 'n leedje van zinge!

Conlusie is en blief:

De biste sjuërluuj sjtong aan de kantj,
Mér ze wete déks neet van de hood of de randj!!
Ron Logister.

Adder

Ing Hollesje adder onger 't graas
Wós nit wat 't woar
Mer ze houw i eëte ginne zin
De mismoot sjloog heur der in
't Koam durch der zoere reëge
Koam heur op gen eëd al teëge
Ze loog gans sjtil te troere
En woar tegeliekertied op inne haas aan 't loere

Sjoelt doa nit ing adder onger 't graas?

Jan Halmans

Eënj en Ford

Vier houwe 'n eënj
En der noaber ene Ford
En de noaberluuj ginge
Dikser mit dat Fordje voert
Vier bleve dan mer heem
Pap hou nieks te makke
Mer vier hubbe waal die eënj
Mit de krimes lekker gebakke
Wiel Roeselers

Peëdsblom

De peëdsblom woar dit joar weus groeët
Oet ziene sjtieël kump wit vóch
Ee meëdje dat blomme zoch
Vuur heur modder, op der kuuëkedusj
Sjtrak had os blumke pluuskes
En waad op inne kingermonk
Deë zeët: Ich bloas dich voet
Dan weëd ich tachtig joar
En misjien nog ee joarke mieje!"
Jan Halmans

Beleëf inne nuje Murge

's Murges weer op moge sjtoan,
En wieër mit dien leëve kinne goan.
Gezondj en oan zurge,
't kinne beleëve van inne nuje murge.
Dat gebuëre is ooch genete van 't leëve
Went doa licht de basis om van al te beleëve!

Dus bis dankbaar en geneet van jieëdere daag,
Egaal wat deë dich bringe maag!
Went soms sjient de zon, soms is 't reëgeweer,
Mér 't leëve is kort, dus hub 't geer!
Bedink dich: alles kumpt weer good,
Put oet die gedachte ummer nuje mood!

Ron Logister

De lüj.

Wen ze teëge mich beginne mit;
"Thei wat bis 'te toch mer braaf",
dan höbbe ze mieëstal get nuëdig ,
doa zakt mich dan de bóks van aaf,

ich höb vöal lever dat ze zegke
"Thei doe bis inne deugeneet...
kóm... goan v'r inge pakke ...
proost...! op dieng gezónkheed !"

Mienge Pap deë zag al vreuger
(en dat woor inne wieze miensj)
"geëf jieëkerree 't ziene"
en doa bin ich 't mit ins.

Alles wat de lüj soms zage...
blief toch dien ege weëg mar goa
wen'ste van dich zelf mar wits...
"Ich höb mien bes gedoa".

Thei Janssen

Gimmesjiekverhoale: " 'n Peërd van camvas"

Vlak noa de oëerlog woar der natuurlik neet veuël te kriege.
De gimmesjiekvereniging Olympia zoot doadoeër mit ee groeët probleem.
Van 't peërd woar de lere bekleijing kapot.
Dit mit nuuj leer loate bekleije woar in die tied neet te doeën.
Went me 't al zou kinne betale, dan woar 't gewuën neet te kriege.
Zadelmeëker Capellen was evvel 'n oplossing.
Heë bekleide 't turntoesjtil mit camvas.
't Mot der good en sjoëen oetgezieë hubbe.
Bis dat de jonge der op begoste te turne.
Vuur mit 't voltigewirk kreeg me opins probleme.
Went me mit de bloeëte bee langs 't peërd aafsjoëerde dan hou me geliek 'n sjaafwonj of brandjbloar.
't Verhaal geet dat vanaaf die tied de jonge veuël beëter koste voltigere en neet mieë ummer langs 't peërd aafsjoëerde!

Wiel Roeselers

Lache is gezondj

Humor is 'n deel van os leëve,
En is os neet vuur nieks gegeëve!
Maak dan ooch gebroek d'r van,
En ouwhoor went 't mér kan!

Went lache is gezondj,
Dus sjtruij deë humor in 't rondj!
Es-te 't leëve ech hubs beleëfd,
Hub-ste gene daag oane inne lach geleëfd!

Ron Logister.

Wie sjoeën os Limburg is

In allerlei bontje kluëre
Tusje greun, frisj en zach
Zieën ich de blome van de wei
Inne teppich in kluëreprach

De natuur toeënt zich
Van heur biste kantj
Tusje al dat bontj 'ne veldjweëg
In zach geel 'n lintj van zandj

Der neëve kuppig en sjtar
Wietjes mit ene dieke kop
Wie soldoate op 'n riej
In de houding sjtief rech op

Drachter roesjt 't beëkske
Helder kloar water
En ich huër van wieets
't Eënjegesjnater

Dat mot me kinne vange
Sjildere zoeë wie 't is
Went me dit gezieën had
Begriep me wie sjoeën os Limburg is
Wiel Roeselers

Sjwiege

Onger de moan sjteet inne sjtroëk
Mit dansende blomme
D'r wink is inins gekoame
En houw de blomme opgenoame
I gen loch werm neergelag
Ich houw noen vernoame
't Wool va binne noa boete kómme
Vier hont heem d'r nieks va gezag
Jan halmans

Aafvalle....

't Fien zag; "wen ich dich diene gank loat goan
Dan its 'te waal veer bótterhamme óp,
Let toch ing bietje op dich zelf
Doe höbs toch al zoeëne dieke kop"

Noe krieg ich s'mörges nog mar tweeë sjneikes,
éé gans dun belag mit druëge sjink,
en 't anger móag ich mar besjmiere
mit zoere sjem deë sjtinkt

s 'Middigs krieg ich angerhoave eëpel,
mit get sjlappe saus d'r bei,
d'r inge daag ing mager lepke
en d'r angere daag ing hel ei

Mar greunte moag ich volóp eëte,
die hōb ich zat, ving 'ste dat gek?
Mar broene boeëne mit ing pepke
zint neet te eëte zónger sjpek.

Ich hoap dat 't nit te lang geet doere,
sjtraks loop ich wie ing gerems nog rónk.
De zökke zakke van mieng bee aaf
en de bóks velt van mieng kónk

Soms ligk ich s 'nachts te dreume
Van bloodwoeësj ,heutkieës ,sjpek en ei
Mar 't Fien zeeët, "dieete is wieëneg eëte"
En dan sjwiegt d'r Thei....

Thei Janssen

In de Oalie

Der Bill woar in de oalie
Jong wat ging 't heuëm good
De riekdom zoogs-te heuëm aa
't Zoot heuëm in 't blood

Der Zef woar in de oalie
't ging heuëm gaar neet good
Gesjnapt bie 'n controle
Teveuël "oalie" in 't blood

Wiel Roeselers

Dreume

Ich hub gedreumd dis nach
'n verhaal wat ich neet hau verwach
Ich hub gedrieëd en getoerveld
Ich hub gehoddeld en geheld
De sjoap hat mich geen good gedoa
Hei beëter gaar neet noa bid kinne goa
Ging guster noa bid kapot wie inne hondj
En noe loop ich wie ene deus hie rondj
Ich hub gedreumd dis nach
'n verhaal wat ich neet hau verwach
En 't ergste van die ganse hoddelerie
Wat ich gedreumd hub dat weet ich neet mie

Wiel Roeselers

Oma

Oma is al mennig jôarke doeëd en zelf bin ich óch al de zieëvetig ruum vuurbei, mar toch is mich dit verhoal ummer bei gebliëve.

Wie mieng mam, mieng nónks en tantes nog in hun ouwesjhoes woeënde, mós oma Triena zörge dat die vöale hónggerige mónde toch dageligs gevuld woeëde.

Zoerмоos, boeëne, en kalkeier sjtónge in groeëte pöt in d'r keller opgesjlage.

In de herfs koch de oma dan inne groeëte.zak "bellefleure"

Die woeëde op d'r "sjloapzulder" in ing groeëte kis gelag en mit ing deëke aafgedek.

Vreuger woare de zolders nog duuster, huëgstens ing gans kling daakvinsterke woeë 'n sjtröalke daagleeg durch vool.

Wen d'r nónk Piejeer, d'r nónk Sjang en d'r nónk Sjarel zich dus s'oavends houwe oetgedoa, móste ze op geveul noa hun sjloapplaatjse.

Doa woare ze aan gewend en ze wiste neet beëter.

Mar op inne oavend zag d'r nónk Piejeer teëge d'r nónk Sjang; "Sjang, de mam hat eppel ópgesjlage...ich ruuk ze".

Vanaaf deë oavend klauwde de drei bröar jieëkere oavend inne appel oet die groeëte kis.

Die woeëde dan ónger de deëke mit kitsj ,sjtieëlke en al ópgepuëzeld.

Noa 'n paar weëke koam de oma hõare vuurroad boave ins insjpektere en zie óntdekde dat de deëke op hõare eppelvuuroad waal ópvallend vöal ineegezakt woar.

Zie hou al dierek in de gate wat doomit los woar...

En zie bedach doanoa ing gans sjlauw plenke.

Oet de keller hoalde zie twieë emmere dieke rónde eëpel.

Die woeëde op d'r zölder boave op de eppel oetgesjtort.

Oma zag doa vanzelsjpreëkend nieks van teëge " heur jónge"

Wie 't wer oavend woar gewoare en de koetnellese noa boave ginge, zoat oma ónge aaf te wachte wat d'r góng gebure.

En jówaal huur, op 'n gegeëve moment hoeëd ze wie tusje 't vloke durch de aagebieëte eëpel uëver de zölder rolde.

Ich hõb dit verhoal döks gehuurd, van de oma, van de mam en van de nónke

Ze zint en blieve sjoeën, die verhoale oet ; "de gouwe ouwe tied."

Thei Janssen

Sjpreëkwuërd

Der is 'n hoar in de botter gekomme	-	Dat is mis gegaan, er is ruzie ontstaan
Heuëm is get uëver de leëver gelope	-	lemand met een slecht humeur
Doe is heuëm de kraag geplatst	-	Toen ontplofde hij van woede
Die kan de banane in de breije weëg eëte	-	Een vrouw met een grote mond (fysiek)
'n Gezich wie 'n pletske	-	Een wit/bleek gezicht